

L-EWWEL KTIEB
TAD-DISA' SENA

MARZU
1933

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Dizzjunarju tas-Sinonmi Maltin—Il-ġhali jkun imsiefer
(T. Z.) — Tagħlim għat-tfal (A. C.) — Qabar lhudi-nis-
rani (L.C.) — Herba (D. KARM)—Mikiel Anton Vassalli
(A. C.)—Il-lsien ta' Pajjiżi (Mons. GAUCI)—Fra Luċenz
(S. N.) — Il-ħarba ta' Nikol Turtora (ĠUŻÊ GATT) —
Aħbarijiet ta' kotba

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

ID-DISA' SENA

1933



EMPIRE PRESS

266 Str. S. Paolo, Valletta

1933

IL-MALTI

QARI LI TOHROĠ *IL-GħAQDA*
TAL-KITTIEBA TAL-MALTI

L-EWWEL KTIEB
TA' L-1933

DIZZJUNARJU

TAS-SINONMI MALTIN.

Min iħobb il-kitba maltija ma jistax ma jitgħaxxaqx bil-ħarġa żgħażaġħ, tfal ta' l'iskola, li mixgħulin bl-imħabba tal-lsien li hu tagħhom, u bil-ħrara tas-sengħa, qegħdin jitharrġu xi wħud fil-kitba tal-proża u oħrajn f'dik tal-poeżija bil-malti.

Tistagħġeb xi drabi kemm għandhom ħabta jinsgulek ħrafa, jew rakkont, jew bozzett, u kif iqegħdulek quddiem għajnejk ix-xbieha ta' mara, ta' raġel, ta' xbejba jew ta' tifel b'erba' pinzellati fi proża ħafifa, mexxejja, ħierġa safja minn qalb li tħoss. Tistagħġeb, xi drabi oħra, liema xejra sabiħa għandhom xi wħud għall-versi.... versi li ma jkunx xejn li tarmi hom, u tħoss li ġe' dawk is-sillabi hemm qalb li tħabbat, hemm fehma u rieda qawwija imħegġin biex jirbħu it-twegħir u l-qugħ li l-kittieba kollha, imma l-izjed iż-żgħażaġħ, jiltaqgħu miegħu: tistħajjilhom dawk il-versi bħal ħuġġieġa ward ta' kull għamla, ta' kull lewn, ta' kull daqs illi jlebleb, ilellex, ifewwaħ taħt iż-ziffa ta' dik in-nebħa sabiħa li bejn is-sitax u l-erbġha-u-għoxrin sena iżżur lil kull min jifhem xi ftit il-gmiel tal-ħolqien, il-ħlewwa ta' l-imħabba, in-nisġa ta' ferħ u ta' niket, ta' tama u ta' qtigh il-qalb, fil-ħajja tal-bniedem.

Izda ntbaħna mhux ftit drabi illi dawn iż-żgħażaġħ xi daqqiet tonqoshom il-kelma li jkunx jeħtieġu, u jiġrilhom

ta' sikwit illi jfissru l-ħsieb ta' moħhom jew it-tqanqil ta' qalbmhom b'xi kliem li ma jroddx bir-reqqa dak il-ħsieb u dik it-tqanqila, u flok ma jfissru dik il-ħaġa li jkunu jridu, jgħidu oħra li tixbahha.

Lil dawn iż-żgħażaġħ ta' rieda tajba jeħtieġ natuhom xi ktieb li jgħinhom isibu malajr dik il-kelma li tonqoshom jew għax ma għarfuha qatt, jew għax dak-il-ħin ma tigix f'rashom bil-għasir kollu li jagħsru moħhom: natuhom *Dizzjunarju tas-Sinonmi Maltin*.

Bil-għajnuna ta' dan il-ktieb wieħed ikun jista', jekk jaf kelma li tersaq biex tfisser il-ħsieb li għandu, isib tnejn jew tlieta oħra li għandu mnejn ikunu jfissru aktar bil-qies u aktar bir-reqqa il-ħsieb tiegħu, u hekk jitgħallem ukoll jagħraf dawk ir-rqaqat li jagħzlu it-tifsir ta' kelma mit-tifsir ta' oħra: issir hekk dik il-ħażna ta' kliem meqjus, sabiħ u mexxej li jkun iġib għal kull fehma tal-kittieb, u dan il-kliem fit-tħarrig tal-kitba, jinhermes hekk tajjeb mal-ħsebijiet tiegħu. illi, ma' li jleħh il-ħsieb fil-moħh, taq-beż il-kelma t-tajba li għandha tfissru.

Il-ħieġ ta' dizzjunarju tas-Sinonmi ħassewh l-im-għallmin kollha ta' l-ilsna barranija, u ma haw' l-ebda letteratura li fost il-ħafna kotba ta' tagħlim tal-lsien naz-zjonali ma għandhiex dizzjunarju, jew tnejn, jew aktar minn tnejn, tal-kliem sinonmu ta' dak il-lsien.

Dawn id-dizzjunarji tas-sinonmi, jiġifieri tal-kliem ta' lsien wieħed, li jixxiebaħ fit-tifsir tiegħu, maħruġin għall-istudenti ta' l-ilsna barranin, jistgħu jaqduna tajjeb bħala mudelli għal tagħna. Dak ta' Niccolò Tommaseo, jew ta' S. P. Zecchini għall-ilsien taljan, inkella dak ta' Nuttall għall-Ingliż, huma tajbin ħafna, u jistgħu jaqduna bil-bosta biex infasslu tagħna fuqhom.

Nahsbuli jkun għajb għalina l-kittieba tal-Malti, jekk dan id-dizzjunarju ma jsirx. Tgħid insibu min jindaħal għalih?

IL-GĦALI JKUN IMSIEFER

Lil A. M. G., haddiem fuq il-haddiema.

Kemm kont ilek tafu lil Fredu?

Madwar it-tletin sena, mita kien beda x-xogħol tal-breikwoter għax niftakru mpiegat ma' Pearson li kien għabar kemm nies sab biex jagħlaq id-daħla tal-Port-il-Kbir u jaqta' u jibni ż-żewġ baċini ta' Għajn Dwieli. Fredu kellu f'idejh ix-xogħol tal-qtigh il-blat u t-taħlit tas-sement il-Mistra, f'dik id-daħla tal-baħar taħt Selmun, il-ġewwa mill-Pwales.

— Jien kont naf lil Fredu fl-uffizzju ta' Għajn Dwieli.

— Iva, għax mill-Mistra talab li jibagħtuh x'imkien ieħor għax kien xaba' mill-post u kien fatta ta' ser iħoss rasu.

— Dan kif? Qatt ma smajt x'kien ġralu.

— Haġa ta' xejn li tatu ġewwa wisq; kien qalli. Ara kif kienet il-biċċa.

Dan Fredu kellu f'idejh in-nefqa ta' dik il-ġemgħa kbira ta' haddiema, iħallas in-nies, jixtri, iġġabbi, iħott, kollox fuq spallejh. Kienu saqqfulu dwejra ta' erba' kmamar, uffizzju, kamra tar-rqad għalih u oħra għar-raġel li tawh biex iġġinu, ċertu Indri mill-Mellieħa. Fredu jikteb u jikkontja u Indri jgħarrax man-nies, raġel fuq tiegħu, moħħu sejjer dejjem biex kollox imur sewwa, in-nies taħdem kemm imissha u ħala isir mill-inqas. Jekk kien jista' jdabbar sold barrani kien jara kif jagħmel biex idabbru imma ma' Fredu kien ħabel u satal, jaqdih f'kollox u l-kontijiet dejjem ħabba b'ħabba.

Fredu kienet għal qalbu dik il-ħajja, xogħol bil-qies, xi sajda kull tant, xi dawra għas-summien f'Settembru u f'April, lejn il-belt tista' tgħid ma jidher qatt ħilief mita jidħol b'xi rapport għall-kapijiet Ingliżi.

Darba x-xitan ried li ma satâx isib il-muftieħ tal-kaxxa tal-flus. Qalleb, aqla', ħawwad, fittex u arġa' fittex, das-sensafidi ta' muftieħ ma nsabx. Rasu saħnet Fredu. Kif iħallas nhar is-Sibt? Indri fittex miegħu, imma rasu baqgħet flokha.

— X'ser nagħmlu Indri?

— La ma sibniex il-muftieħ insibu min jaf jiftaħ il-kaxxa. Int tħallas nofs lira biex tinfetħ il-kaxxa?

— U f'dan il-barr fejn issib haddied suriet in-nies? Li kont il-Belt kont immur għand Borrija fuq is-sur tal-haddidin. Hawn ma naf lil hadd.

— Jien għandi bin ħija, qal Indri, jaħdem hawn magħna u jiftaħhielek il-kaxxa f'anqas minn nofs siegħa.

—Qalbu nghafset Fredu biex idahhal liaddiem l'offizzju ibagħbas il-kaxxa tal-flus, imma xi haġa kellu jagħmel.

—Newlu—qal lil Indri.

—Gie l-guvnott kollu ferħan. Hares lejn is-serratura, hareġ mill-but musmar ta' Franza u nitfa firdiferru u beda jgħawwar; il-fuq, l-isfel, fil-ġenb; sa flahhar tlik, tlik, id-duda tharrket u l-bieba nfethet.

Fredu jħares b'għajnejh imqabbza l-barra. Malli nfethet il-kaxxa qabad ftit xelini biex iħallas lit-tifel imma Indri midd idu—Newwel, qallu, issa nħallsu jien.

Fredu deherlu u ma deherlux li l-flus ma marrux kollha għand it-tifel imma kollu hosbien fuq li ġara ma ħasibx hażin, moħħu kif ser tibqa sejra' dil-bieċa tal-kaxxa bla muftieħ.

Mita baqgħu whudhom qal lil Indri :

—Issa kull mita rridu nitthu l-kaxxa għandi nonfoq dal-flus kollha, Indri ?

—U lè, din kienet darba għax konna mgħagġlin, darb'ohra nehelsu b'irħas. Int għal issa tgħid xejn li ma għandekx muftieħ għax għadu ma jaf hadd. Jekk jidhirlek âti xi haġa fix-xahar lit-tifel u ssibu miegħek kull mita tridu. U jekk dak it-tifel ma joghġbokx insiblek iehor, kollha tfal li jiġu minni u naf x'inhuma. Oqgħod bi kwietek, jien dejjem hawn.'

Fredu aktar mela rasu mita ra li nofs in-nies ta' madwaru kienu jafu jiskassaw is-serraturi. Hass li huwa mdawwar bil-hallelin li ma kellhomx ħilief jistennew is-sieġha biex jagħtuh is-salt. Il-għada malli ra lil Indri staqsih jekk sabx il-muftieħ.

—Din tal-muftieħ hadta bi kbira wisq, sur Fred, qallu Indri. Donni jien m'inhix hawn. Koss milli rajt il-bierah jien dik il-kaxxa niftahha biċ-ċajt. Int qiesek li l-muftieħ qiegħed f'buti, malli trid tiftah sejjaħli, lili tafni biż-żejjed. Jekk jidhirlek għid lis-sur Pearson iżidli nitfa fil-paga, imqar six-pens kull jum, ahna b'kollox nifirħu ! U baqa' ħiereġ il-barra.

Aktar ma titwal din il-haġa aktar bdiet toqorsu lil Fredu, beda ma johroġx mid-dwerja ħilief għal xi ħtieġa kbira u mita Indri kien joqgħod floku, għax għal Indri kien jaħlef u kien jafdah b'għajnejh magħluqa. Lit-tifel ma ziedx isejjaħlu għax Indri kien jiftah il-kaxxa f'kemm ili ngħidlek.

Wara xi jumejn raġa' waqa' l-kliem fuq il-kaxxa u l-muftieħ.

—Il-biżġha tiegħi Indri, qal Fredu, li bil-lejl għad jagħmlulna xi waħda mita jxommu li l-muftieħ ma sibniehx,

—Sur Fred inti s'issa naqsek xi haġa?

—Xejn s'issa imma mil-lum il-quddiem ma nafx x'ser isir; moħħi għoddni tlietu.

—Ma jsir xejn, sur Fred, għax jien ħsibt għal kollox. Mela la trid tafha jiena ġurdien ixjeħ min-nies kollha li għandek ma' dwarek u raġel tas-servizz. Għandek tkun taf li mita inti tidhol torqod jien niftaħ malajr il-kaxxa u kull ma nsib indaħ-ħlu fi xkora żgħira li naħbi ġewwa ħofra taħt is-sodda tiegħi, għax hekk inkun żgur: Filgħodu kmieni nqiegħed kollox f'loku u billi dan ma jafu hadd il-bieċa miexja ħarir.

—Lis-sur Fred kienet se ttiħ puplesija, demmu tala' għar-rasu, ħmar, il-għaraq xaqq għalih u biex ma jitwigherx ma' Indri ħareġ il-barra biex bħalli kieku jġib xi haġa.

—Issa qiegħed fil-frisk, qal fih in-nifsu, ilħiti f'idejn in-nies u ma għandhomx ħilief jintfuħieli. Jew nitbighed minn hawn, jew niġġennen jew nitlef il-post."

Aħseb u ġib min jaħseb waħħalha f'moħħu li jitlob li ji-bagħtuh f'post ieħor. Lil Indri ma qallu xejn u baqa' kollox sejjer kif kien qabel. Kiteb lill-Kap u talbu li jibdillu l-post għax kien ilu żmien il-Mistra u xtaq ikun ftit lejn il-belt. Fl-aħħar kitbulu li mill-ewwel tax-xahar imur Kap tal-uffizzju Għajn Dwieli. Qabel telaq kiteb li l-kaxxa tal-flus kienet ċkienet għal dak li kellu jaħžen fiha u bagħtulu oħra akbar u hekk fuq it-telfa tal-muftieħ ma nkixef xejn u l-iskrivan il-ġdid ma ħallielu ebda għawġ.

Il-Mistra ma rah hadd iżjed u jekk ra lil Indri, xi darba, għax iltaqa' miegħu Għajn Dwieli jew Bormla.

L-imsejken Fredu kien jiġbed marda mhux kerha ftit li baqa' l-Mistra ġimġha oħra. Lil Indri baqa' jħobbu għax għad li daħħlu f'basla li ma bħalha kien dejjem raġel miegħu u kull ma għamel biex jistru u jħarislu rasu għad li fil-bogħod il-bogħod kien jaqbillu jxammar dejjem għal sidu. Fredu baqa' ma' Pearson sa ma spiċċa x-xogħol li kellu Malta imma wara l-bieċa tal-Mistra ma baqax fuq ruħu u ċajtier kif konna nafuh qabel, u ftit ftit hadd ma rah iżjed. M'ilix li smajt li miet. Alla jaħfirlu kien raġel ħelu u ta' fomm sieket sa fejn nafu."

—Jien kont midħla tiegħu iżda dil-ħrafa tal-Mistra qatt ma qalħieli — Sewwa jgħidu li l-għali jkun imsefer.

TAGHLIM GHAT-TFAL

DWAR IL-KWIEKEB LI JISTGĦU JIDHRU FIS-SAQAF
TAS-SEMA MILL-GŻEJJER TA' MALTA

(*Miktub mir-Rev. C. L. DESSOULLAVY, Ph.D.*)

Hija haġa, il-lum magħrufa tajjeb, u tista' tgħid minn kulhadd, illi l-astronomi tal-qedem kienu studjaw u semmew b'ismijiet l-imħalel jew kostellazzjonijiet wisq qabel ma studjaw u semmew b'ismijiet daww il-kwiekeb li kollha flimkien jagħmlu dawn il-qatgħat jew imħalel ta' kwiekeb. Bosta minn dawn il-kwiekeb ġew imsemmijin b'ismijiet kif il-lum insibu li kienu jafuhom il-Għarab taż-żmenijiet tan-Nofs u l-Persjani li kienu jitkellmu bil-għarbi, fil-waqt illi bosta mill-ismijiet ta' dawn il-kostellazzjonijiet huma ta' żminijiet wisq iżjed il-bogħod, żminijiet qodma għall-aħħar ta' qabel it-tagħlim ta' l-iskola Għarbija,—ismijiet li bosta minnhom tniissu f'Babilonja, u mhux mill-għamliet tal-puleni meħudin fuq daww tal-bastiment tal-ewwel baħħarin Griegi jew Feniċi, kif deherlu xi hadd fuk ix-xebħ ta' busti u nofs iġsma, bħal daww ta' Pegasus, għamla ta' żiemel bil-ġwienah, u tat-Tawru.

Iżda, għalkemm dawn il-hwejjeġ huma hekk qodma, l-ewwel tifsiriet shaħ fuk dawn l-imħalel jew kostellazzjonijiet insibuhom fix-xogħol tal-Poeta Grieg Aratus minn Soli. Il-"Phoenomena" tiegħu kien ingħogob qatigħ mill-qarrejja ta' daww iż-żminijiet u Ċicerun stess għogbu jaqilbu bil-Latin. Bl-Ingliz hemm traduzzjoni tiegħu, magħmula vrejjes minn Robert Brown (1885). Tolomew, mal-mitejn sena wara Kristu, fis-Seba' u t-Tmien ktieb tal-"Kbira Sintassi tal-Matematika" (dlonk imsejja l-Akbar Magiste) kien semma il-kostellazzjonijiet fuq il-għamliet tal-imħalel imlaqqmin u mfissrin mill-Poeta Aratus, iżda fil-waqt li dan il-Qabbiel, bħalma dlonk kienet id-dawwa tal-qabbiela ta' vrejjes, tkellem fuq dawna l-għamliet ta' mħalel kif ġie, ġie, l-astronomu, li hu bniedem ta' dehen u għerf, qassamhom bil-għaqal u qiegħed 21 minn dawna x-xbihat ġewwa d-dawra taz-Zodijaku, 12 minnhom fl-istess Zodijaku u l-bqija l-barra mid-dawra. Fuq it-tagħlim tal-kwiekeb ta' żmien il-kittieba ta' Greċja u Ruma wieħed jista' jaqra u jkun jaf bosta hwejjeġ sbieħ minn fuq il-ktieb ta' Sir George Cornwall Lewis, imsemmi "*Historical Survey of the Ancients*".

Il-belt ta' Lixandra, fejn hadem Tolomew, damet bosta snin bħala ċentru tal-għerf, iżda wara li ċkienet (u dana kien

fil-ħames seklu) is-Surija laħqet flokha bħala l-aqwa fost l-ib-
liet tad-dinja u bħala ċentru tal-ġierf. Izda minnufih, il-
għorrief Surjani, il-biċċa l-kbira tax-xirka reliġjuża ta' Ne-
storius, sabiex jaħarbu 'l Bizantini tal-Knisja Ortodossa,
qatta waħda inxeħtu taħt is-setgħa l-kbira tal-Persjani, u
magħhom garrew f'Nisibis u bnadijiet oħra t-tagħlim kollu
li huma kienu ħadu minn għand il-Griegi l-qodma. Wara
nbaġħad, nibtet u xxerdet bħal mewġ għal għarrieda r-reli-
ġjon ta' Mawmettu u dawn is-Surjani tas-setta Nestorjana,
flimkien mal-Ġakobiti, dlonek ftieħmu mal-Misilmin, għall-
muhom, u ħarrġuhom f'kollox barra minn f'dawk il-ħwejjeg
li għandhom x'jaqsmu mar-reliġjon. Din hija r-raġuni illi
għaliha l-ewwel tagħlim tax-xienza fost il-Misilmin kien beda
qalb in-nies Għarab tar-razza tal-Abbassidi tal-Imperu qadim
Persjan. Biex nuru kemm kienu saru tassew tajbin fl-iskola
l-Kaliffi ta' Baġdad, ngħidu dan biss: illi minn għand il-
Bizantini, bħala ħaraġ għall-ħsarat tal-gwerra, ma għoġobhomx
jieħdu ħlief Manuskritti Griegi, illi nbaġħad, bil-għajjnuna
tas-Surjani sudditi tagħhom, għaġġlu qalbuhom bil-għarbi.

Ix-xogħol ta' Tolomew ġie maqlub b'ilsna oħra bosta
drabi, l-ewwel darba minn Yahya, il-għaref Kunsilier jew
Hêseb ta' Ħarun ir-Raxîd li kien l-ewwel wieħed li tah l-isem
ta' Al-Magisti, kelma li baqgħet fl-ilsna Ewropej biex tfisser
ktieb li fih it-tagħlim fuq id-Dinja jew gabra ta' Tagħrif fuq
is-Smewwjet.

Fl-istess waqt fl-Ewropa, għalkemm il-ġierf kien qiegħed
imajna u dejjem jonqos, dan kien, izda, ma għabx għalkollox,
u Karlumanju, iġġarrafna il-Patri ta' St. Gill, kien qiegħed
jikkorrispondi b'ittri ma' "Aaron Re tal-Persia", li ma kienx
ħlief l-istess Ħarun ir-Raxîd. L-ewwel Manuskritt ta' Aratus
bil-latin ta' Ċiċerun, li jinsab fil-Mużew ta' Londra, huwa
ta' dawġ iż-żminijiet u mix-xeħta tad-disinn u tal-kulur tal-
figuri li fih, jidher li kien maħdum fuq mudell qadim.

F'Persja, l-ikbar fost l-eqdem astronomi kien "Azophi",
jiġifieri Al-Sufi jew is-Sufi (903-986). Ix-xogħol tiegħu, im-
semmi "Kitâb suwâr el Kawâkib" (1) (edizzjoni bi traduzz-
joni, Schjellerup, Petroburg, 1874) huwa ktieb ta' l-akbar
fejda u minnu ħadna l-biċċa l-kbirata' kulma hawn imsemmi.
F'dan il-ktieb il-għamljet tal-kwiekeb huma kollha pinguti,
ħaġa li żzejjen il-manuskritt u tatih xeħta u ħajra artistika.

(1) Fl-iktar Manuskritti qodma li hemm il-Mużew ta' Londra, ix-xbihat
tal-imħalel tal-kwiekeb li hemm pinguti minn Al-Sufi għandhom qawra
ma' dwar *rashom*, bħad-dijadema tal-qaddisintagħna.

Il-mawmettani dejjem iktarx stmerrew it-tpingija ta' xbihat li jiffiguraw il-ġisem tal-bniedem, iżda f'dawk li huma kostellazzjonijiet, dawn id-disinni ma barrewhomx, sew jekk pinguti f'kotba, kemm jekk minqixin b'għodod tal-iskoltura fuq il-mappamondi.

Wara Al-Sufi, naraw illi l-ħegġa l-kbira għal dawn l-istudji tqanqlet mill-Persja u ngabret għal xi żmien ġewwa l-Eġittu u hemmekk kien illi it-Tabelli ta' Hâkîm ġew maħżużin u msejħin b'dan l-isem bħala tifikira u qima lejn dak il-bniedem tal-ġhaġeb innissel minn Fatima li kien il-Kaliff Hâkîm (996-1021). Iżda Spanja, taħt il-ħakma tal-Għarab mir-razza tal-Ummajjadin, daħlet bħala werrieta ta' dawn l-istudji.

It-Tabelli ta' Toledo li fihom ħadu sehem tnax-il-Lhudi ġew maħżużin fl-1080. Hames snin wara, Toledo waqgħet f'idejn l-Insara. Ma jkunx jitbiegħed wisq mis-sewwa mita wieħed iġid, illi l-Benedettin Franciż Ramon jew Raymond, li sar Isqof ta' Osma fl-1102, u li minn dwar l-1124 sal-1151 kien Arcisqof ta' Toledo, mita ġie biex jiġbor in-nies ta' bosta nazzjonijiet li kienu wħud, Ingliżi u Taljani, biex jaqilbu mill-Għarbi ix-xogħlijiet fuq il-kwiekeb, huwa kellu jinqeda sew bin-nies kemm bil-mezzi mħolljin minn għand dawk li qabel kellhom f'idejhom il-Belt. Fost it-tradutturi ta' Toledo l-aħjar wieħed kien Gerardu (il-Kbir) mill-belt ta' Cremona u hu kien li fl-1175 qaleb ix-xogħol ta' Tolomew mill-Għarbi, sejjahlu Almagestum u b'hekk xandru fost il-ġhorrief tal-Ewropa.

Biċċa xogħol bħal din kienet qiegħda ssir fi Sqallija. Aħna ma nistgħux insibu t-traduzzjoni Latina mill-Grieg mogħtija bħala rigal lil Guljelm, mill-Bizantini fl-1158, iżda għad hemm l-original ta' traduzzjoni oħra magħmula mill-Għarbi b'ordni ta' Federik Tnejn fl-1230.

Hija tassew waħda mill-ħwejjeġ li ħawdet l-irjus ta' dak iż-żmien dik li ħadd ma jista' jaf sewwa għaliex it-traduzzjonijiet ta' xogħlijiet xjentifiċi fil-bogħod li kienu jsiru dritt mill-Grieg għal-Latin, u mita-kienu jsiru b'dal-mod, kienu jżebelħuhom u dejjem kienu jistmaw iktar dik it-traduzzjoni li ssir mill-Għarbi. Haġa iktar tal-ġhaġeb hija dik l-oħra illi l-istess Griegi fit-13 u l-14-il-seklu, kif sirna nafu minn kittieba ta' dawk iż-żminijiet, mita kienu jridu jistudjaw il-kwiekeb, kien ikollhom imorru l-Persja u li l-uniku bniedem imsemmi fil-ġħerf tal-holqien li qaleb bil-grieg ix-xogħol imsemmi "Chrysokokka" kien wieħed mill-Persja. Dwar Federik Tnejn, kulħadd jaf tajjeb illi dan is-Sultan ġie

mrobbi f'Palermu, kien jaf jittellem bil-Għarbi, li dik il-ħabta kien għadu mitkellem fi Sqallija, u fuq kolloxx, kien mixiut għall-aħħar lejn l-istudji u fehmiyet orjentali; fil-bidu nett tas-saltna tiegħu il-munita sqallija ċkejtna tad-deheb imsejtna rbiġhi (tari) kienet għadha toħroġ bil-kitba fuqha taż-żewġt ilsna, Għarbija u Latina, u bid-data skond is-sena Għarbija tal-Ħeġra.

F-1252, Fonzu Għaxra minn Castilja, missieru San Ferdinandu u oħtu fard-sieq, ir-Regina Leonora tal-Ingilterra, fl-istess gurnata li tala' it-tron, ippublika t-Tabelli (1) imsejtnin "Alfonsini" li kienu qegħdin jinħadmu minn żmien ilu spejjeż tal-Princep minn għadga ta' nies għorrief li kienu jgħoddu 50 ruħ, fosthom Għarbin, Lhud u Insara taħt it-treġija ta' President Lhudi.

Kien b'riħet din il-biċċa xogħol hekk kbira, wisq iżjed milli b'riħet xogħlijiet oħra li, wara żmien, il-għerf tan-nies tal-Ewropa kiseb għadd kbir ta' ismijiet tal-kwiekeb. Fonzu Għaxra kien ta' bil-ħaqq bniedem stramb u ta' karattru deffusi. Kien biežel għall-istudji, xejn dejjaq minn rasu u kellu leblieba kbira u dehen kbir biex jitkixxef u jkun jaf. Imnissel minn razza Ewropea, nofsha tan-naħa ta' Fuq u nofsha tan-naħa t'Isfel, dan il-bniedem ifakkarna mhux ftit f'dak l-ieħor li kien ixjeħ minnu u li għax fi żmien u jiġi minnu fil-bogħod, li hu Federik it-Tieni ta' dan l-isem.

Għal ħabta ta' l-istess żmien (1275) fi Lvant, Qazwini kien midhi bil-"Kitāb Għaġajb al-Maḥluqat" (Ktieb tal-Egħgubijiet tal-Ħlejjaq jew Holqien) (2) fejn il-biċċa li titkellem fuq il-kwiekeb giet ippublikata bi traduzzjoni bil-Ġermaniż minn Ideler (1809). L-Insara tal-Lvant ma baqgħu l-anqas l-ura f'din il-ħaġa u l-kbir enċiklopediku Ġakobita Abu-el-Faraġ, magħruf bl-isem ta' Bar Hebraeus (1246) inxeħet ukoll għall-istudji tal-astronomija u ħaddanha bħala waħda mill-materji tat-tagħlim.

Wara l-mijiet tas-snin aħna nsibu li ċ-ċentru tal-istudji fuq l-astronomija ċċaqlaq u mar fil-pajjiżi tan-naħa tan-Nord. L-ewwel mappi artistici ċatti tas-sema kienu l-inciżjonijiet tan-naħa tat-Tramontana u tan-naħa ta' Nofs-in-Nhar magħmulin minn Albrecht Durer fl-1515, waħda minnhom fl-erba' kantunieri bir-ritratti taż-żewġ poeti Aratus u Manilius, li għanneu is-sbuħija tal-kwiekeb, u taż-żewġ astronomi Azophi

(1) Dawn it-tabelli kienu jsiru biex fuqhom jikkalkulaw ż-żminijiet, il-festi u taqsim ieħor li għandu x'jaqsam mal-għerf tal-astronomija.

(2) Daqxejn ta' ktejjeb li hu popolari bil-bosta.

u Tolomew (l-aħħar wieħed jidher bit-tomna f'rasu!). Wara nbagħad gie Beyer bil-biċċa xogħol tiegħu *L'Uranometria* (1603), l-ewwel wieħed li immarka kull kewkba b'ittra griega illi minn dak iż-żmien baqgħet tagħżilhom minn xulxin. Urajh gie Flamsteed bl-*Atlas Cælestis* (1721) u Bode bl-*Uranographia* (1801).

Qabel dawn il-mappi kien hemm il-mappamondi, fosthom wieħed mill-qodma dak tal-Vatikan jidher stampat u mfisser fil-ktieb "*Sphæra*" ta' Bols (1903). Ebda xejn ma nsab minn dak il-mappamond u Għarbi tal-fidda magħmul f'Palermu fi żmien Ruġġieru Tnejn.

Madankollu, għal dak li hu studju fuq in-nisel tal-kliem huma wisq iżjed interessanti dawk il-globi hekk sbieħ u ċkejknin bix-xbihat tal-kostellazzjonijiet u ismijiet maħżużin fihom. Mill-globi tas-Seklu Hdax għad hemm dak ta' Firenze li sar fi Spanja (Meucci, 1878). Minn dawk tas-Seklu Tnax hemm wieħed f'Parigi (Sedillot, 1844). Tas-Seklu Tlittax għad fadal erbgħa: wieħed Napli, (S. Assemani, 1790), ieħor fi Dresden (Beigel 1808), ieħor f'Parigi (Pawlu Casanova, 1884) u ieħor ta' xi żmien wara f'Oxford (Gunther 1923). M'għandniex ninsew inbagħad dawk l-Astrolabji (1) illi minnhom issib dejjem xi wieħed fil-Muzejjet kbar tal-Ewropa. Dawn l-istrumenti għal żmien twil kienu jservu għal dak l-istess skop li għalih il-lum qegħdin iservu s-sestant u l-planisferu jew mappamond li jdur madwaru n-nifsu, strumenti ġodda li nistgħu ngħidu tniisslu mill-astrolabju. Il-ktieb ta' Al-Mizzi "*Al-Għamal bil-Asturlâb*" (kif taħdem bl-Astrolabju) huwa wieħed mill-bosta kotba li jitkellem fuq din il-ħaġa. Billi dawn l-istrumenti qodma kellhom iktarx l-ismijiet tagħhom maħżużin fix-xifer, dawn flimkien mal-globi u mat-Tabelli Alfonsini u l-*Almagest* Latin, kienu niisslu fil-biċċa l-kbira dawk l-ismijiet tal-kwiekeb kollha kif nafuhom il-lum.

(*Jissokta*)

A. C.

(1) Strument qadim li bih kienu jösservaw il-kwiekeb u jqisu l-għoli. Nistgħu ngħidu illi bosta mill-ismijiet tal-bċeġġeċ tiegħu nsibuhom fil-malti ukoll. L-*omm* hija l-biċċa sħiħa li fiha jidhlu l-bċeġġeċ l-oħra kollha; ix-xifer maqlub il-fuq kien imsejjaħ *il-lewq* (kullar), il-biċċa ta' quddiem imsejjaħ *l-wiċċ* u l-biċċa ta' wara *d-dahar*; waħda mill-bċeġġeċ magħmulin salib li jidhlu fl-*omm* kienet il-*għanqab* u l-oħra *x-xibka*.

QABAR LHUDI-NISRANI

Jekk xi darba m'ilux mort iżżur il-Palestina, u wasalt Ġaffa bil-baħar, int u tiela' Ġerusalemm bil-vapur tal-art, meta għaddejt u l-waqfa ta' Wied is-Sarār, aktarx li rajt, fuq l-iġbla n-naħa tal-lemin, dar ġdida, tbajjad fix-xemx, b'zewġ saffi twieqi, u sura kbira, sewda fuq il-bejt tagħha. Wara dik id-dar, (jew aħjar, dejr), hemm wied li l-fallahin iġhidulu : Wadi Surik; iġhidulu hekk, għax fi djuł il-ġebel in-naħa tax-xmiel tal-wied, hemm ħerba, fdal ta' belt, b'hitin, swar, bjar, oqbra, għerien, u xi tliet sigriet taż-żebbuġ xjuħ għall-aħħar, li l-fallahin iġhidulha Khirbet Surik. Hemm kien Surik li jissemma fil-Kotba Mqaddsa, fejn kienet toqgħod Dalila, mart Sansun.

F'nofs il-wied li għedna, hemm bir, imdawwar dawwara mejt, wiesa' fuq il-qasbtejn, u għemiq xi ħmistax, li jgħidulu Bir-Koba. Iġhidulu hekk, għax fuq il-ħotba fejn hemm mibni d-dejr l-abjad il-ġdid li semmejt fuq, kienet hemm mibnija belt jisinha Koba. Minn din ukoll għad baqa' kotra ta' fdal; fdal ta' hitin, għerien maqtugħa fil-blat, bit-tirġien, u mniffda għal xulxin bi sqaqijiet dojjoq taħt l-art, li jkollok tgħaddi minnhom imbaqqa'. Hemm ukoll bjar u ħwat, u swieqi; możajk u kemm tġiefes oħra. Wiehed mill-oqbra ta' din il-belt, li jinsabu f'ħerbitha, li sa nsemmi hawnhekk.

Fejn il-lum hemm ħerbet Koba, fuq ix-xaqliba ta' Wied Surik, kien hemm qatgħa art ġmim, watja, imma mżerżqa. Hemm fil-ħarifa ta' bħal issa sentejn (1930) il-qassis li jieħu ħsieb it-tfal iltiema li joqogħdu f'dak id-dejr, ried jagħmilhom milgħab. Imma biex il-qassisin ma jonfqux flus, għagħalu lit-tfal infushom iħaffru l-art in-naħa ta' fejn kienet għalja, u t-trab u l-ħġar li jitla', jixħtuh in-naħa s-saffienija, biex il-witgħa ssir kollha daqsinsaw.

Meta t-tfal kienu ilhom iħaffru xi ġimġha, fil-blat li nkixef dehret naħa, maqtugħa bit-tul bħal xifer menqa. Imbagħad insabet rokna, wara, xfar u rkieni oħra maqtugħa fil-blat minn tliet naħiet u fin-nofs bħal menqa mimlija biż-żarrijiet, u frak tal-fuħħar. Jiena deherli li hemm kellu jkun xi qabar, u għalhekk, darba, qbadt imgħażqa milli kellhom it-tfal, u ħaffirt fejn il-blat il-maqtugħ kien l-iżjed għali. Haffer haffer, fi-aħħar kxift xifer il-fuqani ta' bieb, magħmul ħnejja, maqtugħ fil-wieqaf. Irgajt irdamtu u filgħaxija għedt bih lir-rajjes tad-dejr.

Fil-Palestina, bħal Malta, in-nies tal-Hakma wengħet li xi hadd jikxef oqbra qodma mingħajr ma jħabbarhom bih. Għalhekk biex hadd ma jintebaħ, ir-rajjes amar, li hu, qassis ieħor u jien, immorru nifthu dal-qabar bil-lejl. Għal dan, minn għaxija, hejjejna innajjar, fisien, magħżaq u lwieħ, u f'xi sagħtejn lejl, ħadna kollox u ħriġna siksniġiet.

Bdejna nħaffru sa kemm kxifna il-bieb għal kollox li kif għiedt qabel, kien magħmul ħnejja. Il-bieb tassew, ma kienx dan, imma ieħor fil-qiegħ tiegħu, żgħir żgħir, imrebbagħ, qiesu twejqa li bil-kemm jista' jgħaddi minnu bniedem mimdud. Dan sibnieħ misdud b'ħaġra.

Gibna ħadida kbira, u iġbed minn hawn u itfa' minn hemm, fi-aħħar il-ħaġra qlajnieħa. Imma x'sibna? Il-qabar kien mimli bit-trab. Dħakna daħka, biex intajru l-għadab, ġbarna l-għodda, u bil-qalb it-tajba morna d-dar ħa nistrieħu. Kienu l-ħdax ta' bil-lejl; lejliet il-ħadd.

* * *

Il-għada wara nofs inħar, xi żewġt itfal li ma marrux iduru mal-oħrajn, qagħdu jilgħabu fil-qabar, iseffdu b'ħadida, fit-trab li kien misdud bih. Kont għaddej jien, u sejhuli, u qaluli li l-qabar kien jinħass fieragħ min-naħa ta' ġewwa. Mort nara u nsib li kien bħal ma qalu huma. Gibna lexxuna, ħaffirna biha u ftaħna toqba fit-trab. Malli l-fetħa kienet kbira biż-żejjed, deffist fiha rasi w idejja, u ġebbed minn hawn u minn hemm, dħalt kollni fil-qabar.

Malli għajnejja draw, ħarist ma' dwari. It-trab li ġewwa fih, kien għoli min-naħa tat-twejqa (il-bieb) u mniżżel in-naħa tal-ħitan. Fejn it-trab kien ftit, kienu jidhru, fil-ħitan tal-blat, ħofor, bħala fran; kienu l-"kokim" tal-lhud. Kienu għadhom bil-ħaġra quddiemhom, maqlugħa; wieħed minnhom, kien għadu magħluq, bil-ħaġra mkaħħla bit-tajn, fuq biebu. F'rokna kien hemm tebut żgħir tal-ħaġar (sarkofagu) bil-frak tal-għadam ġewwa fih, u minn taħt it-trab kienu jidhru ħerġin ix-xfar ta' twiebet oħra. It-tebut iż-żgħir ħadtu u baġħattu lir-rajjes, u mbaġħad ħriġt u mort indur dawra fuq l-iġbla.

X'għamilna dak il-lejl biex inneħħu dawk it-torba mill-qabar ma rridx noqgħod ingħid, biex naqta' fil-qasir; imma wieħed jista' jawwar quddiem għajnejh it-tbatija li kellna nbatu naħdmu taħt l-art bil-lejl, fid-dawl tal-imsiebaħ, bl-im-għażaq u l-lwieħ, nimlew l-ostla u noħorġuhom mit-twejqa, u dawk li kienu barra iferrgħuhom. Il-għaraq niezel magħna, bis-šhana tal-imsiebaħ li kienu jixegħlu ġewwa, daharna mgħawweġ, għax jekk tqum tħabbat rasek mas-saqaf. Il-luħ,

jew imghazqa, thabbat mal-ħitan jew mas-saqaf imħabba fid-dieq, u ma tistâx taħdem sewwa; imma l-agħar li ħbatt jien, għax billi l-ħwejjegħ qodma nħobbhom minn qattusi, u dik kienet l-ewwel darba li ħdart ftuħ ta' qabar qadim, ma ridtx nitbiddel bħal ma jitbiddlu l-oħrajn, daqqa ġewwa u daqqa barra, imma ridt nibqa' ġewwa l-ħin kollu.

* * *

Issa nara nistâx infisser kif inhu magħmul il-qabar, u l-ftietaq li sibna ġewwa fih.

Il-bitħa maqtugħa fil-blat, li hemm quddiem il-qabar hija mrebbgħa, xi tliet qasab tul kull naħa. Dil-bitħa, kif tidher mill-atar tal-bini li hemm fuq xfarha, kienet imsaqqfa, bħal għorfa, u biebha kien iħares lejn ix-xmiel, b'iswit bieb il-qabar. Naħseb li kienet imsaqqfa, biex in-nies li jiġu iżuru mwiethom midfuna hemm, ikollhom fejn jistkennu mix-xemx u x-xita, u mhux joqogħdu wara bieb il-qabar fil-beraħ. Fil-ġenb ix-xerqi tal-bitħa, hemm bħal ħawt imdawwar, għamla ta' żingla mdaqqs imħaffer fil-blat. Għad jidher fih it-tikħil min-naħa ta' ġewwa, u aktarx kien imghotti bil-możajk. Ma nafx għal fejn setgħu jinqdedw bih.

Bieb il-qabar, bħal m'għedt qabel, hu hekk dejjaq, li mhux għalkemm tidħol u toħroġ minnu. Il-qabar min-naħa ta' ġewwa għamiq mogħla raġel, u għal dan, min irid jidħol ikollu jitqanna jdaħħal rigħlejh l-ewwel, għax inkella, jeħtigħu jinzel fil-qabar rasu l-isfel. Taħt il-bieb, imma, minn ġewwa, in-nies ta' dak iż-żmien, ħasbet qegħdet ħagra biex min jidħol u johroġ il-qabar, iqighed rigħlejh fuqha.

Minn ġewwa l-qabar imrebbagħ ukoll, bħal bitħa, u l-wisa' tagħha. Is-saqaf maqtugħ qurriegħa, għoli fin-nofs ftit aktar minn mogħla raġel imdaqqs, u niezel għal xejn in-naħa tal-ġnieb. Imħaffra fil-ħitan tal-blat, u jmissu mal-art, hemm disat oqbra, dojjoq u twal, għamla ta' fran: il-kokim. Tlieta minnhom quddiemek, kif tidħol; tlieta max-xellug, tnejn mal-lemin, u wieħed ħdejn il-bieb, mal-lemin ukoll.

Dan huwa l-qabar. Issa li sibna ġewwa fih. Sibna xi għaxar twiebet tal-ħaġar (sarkofagi) imqegħdin godds wieħed (uħud miksurin) fil-lemin tal-qabar. Mhux kollha kienu indaqs, anqas ta' għamla waħda. Uħud kienu wesgħin in-naħa tal-wieċ, aktar milli kienu fil-qiegħ. Uħud bis-saqajn, oħrajn minn għajrhom. Wieħed biss kien fih xi żina: żewġ dawriet, kull naħa magħmula bil-bikar (kompass) u mbagħad maqtugħin sitt darbiet bil-bikar in-nifsu, li jiġu, bħal warda ġewwa dawra. It-twiebet li stajna neħduhom sħaħ, kienu erbgħa;

l-oħrajn jew kienu miksurin, jew inkisru malli missejnihom. It-twiebet kienu kollha magħmulin minn haġar artab, miġjub aktarx minn Bejt-Gibrin (Eleutheropolis, ta' Settimu Severu li hi qrib, u dari belt nisranija, u maqgħad ta' Isqof;), għax il-blat tagħha abjad u artab, qisu ġibs.

Semmejt li kien hemm wieħed mill-kokim għadu magħluq u bil-ħaġra fuqu mkaħħla bit-tajn. Meta ftaħnih, sibna wara l-ħaġra, tebut bħal dawk li għedt qabel, imma ġdid u abjad ħalib, qisu għadu ħiereġ minn id l-imgħallem. Il-ħżuż ta' biċċa għodda bis-snien, bħal barraxa, u l-ħażż fil-qieghi tiegħu biex jinqatagħ indaqs, kienu jidhru beraħ: jatik taħseb li għamluh hemm il-bieraħ. Izjed il-ġewwa, wara dat-tebut, kien hemm għadam ta' bniedem, bil-għadmiet tar-riglejn fuq il-għadam tas-sider. Dan juri li kienu jiksru saqajn il-mejtin qabel ma jidfnuhom, bħal ma jagħmlu l-lhud il-lum, f'Ġerusalemm.

Il-għadam li kien hawn, kien immermer, iwa, imma għadu ma sarx trab bħall-għadam li kien fil-kokim l-oħra. Kien hemm xi kisriet mill-għadam tar-ras, li nkiser bit-toqol tiegħu n-nifsu mat-tul tas-snin. Il-għadam l-ieħor, jekk tagħfsu ftit wieħed bejn subajk, kien jitfarrak, bħal ma jiġri jekk taqbad għoqda zokkor ismar.

Fil-kokim l-oħra, f'kull wieħed, kien hemm xi mogħla xiber trab tal-għadam, u xi għadma l'hawn u l'hemm li ma laħqetx saret trab għal kollox. Sibna xi ħmistax jew għoxrin musbieħ, quddiem il-kokim, minn barra; mhux imsiebaħ qanagħnin, bħal dawn li għandna hawn Malta sal-lum, imma għamla oħra: imdawrin, u biż-żernuna fejn iqegħdu l-ftila, u toqba fin-nofs, minn fejn jimlewh biż-żejt, kollha kien fihom atar in-nar. Tara bħalhom il-Mużew tal-belt. Kien hemm minnhom bħal imżejnin b'xi ħżuż, u x'erbgħa kellhom naqra ta' salib in-naħa ta' wara tagħhom. Salib biżantin, bl-erbghat itruf indaqs. Sibna wkoll borma miksur, b'qiegħha iswed bid-duħħan.

Ġewwa l-kokim, fit-trab tal-għadam sibna għadd kbir ta' żibeg, ta' kull daqs. Kienu ħnienaq tan-nisa u bniet li difnuhom bihom; sibna wkoll xi ħwietem, tal-ħadid u taż-żgieg, u xi wieħed tal-inħas ukoll. Sibna kemm il-golġol tal-inħas, li kienu jidfnuhom mat-trabi. Kien hemm ukoll qatigh imsiemer tal-ħadid, qosra bir-ras wiesgħa; ma nafx għal fejn kienu jiswew.

Fit-trab iswed tal-għadam ġewwa wieħed mit-twiebet, sibna naqra ta' salib tal-inħas. Salib ta' kaffak, twil daqs għaqsa ta' saba, u rqiġ. Fih toqba fejn jiddendel, u f'nofsu,

imzejjen bi bħal warda, ta' kafkaf kemm tista' tkun. Taf x'sibna wkoll? Qatt ma taqta'! Id żgħira tal-inħas! Fiha sitt iswaba' u fiha mnejn tiddendel ukoll, bħas-salib. Min jaf xi tfigger? Tlett iswaba magħluqa, u tlieta nofs miftuħa.

Sibna wkoll xi tlett iħbub. Habba minnhom fiha tnejn min-nies għeri, bil-wieqfa, u f'nofshom żewġ sraġat tikek bħal ħannieqa żibeg. Iż-żewġ ħabbiet l-oħra (waħda minnhom għada għandi) ma nafx x'fihom għax imsaddin. Dan kollox.

Minn naqra ta' qabar bħal dan, wisq ħwejjeg wieħed jista' jitgħallem, l-iżjed jekk ikun jifhem. Jien ma nifhimx, imma xi tefuf trid tkun bla għajnejn biex ma tarahix.

Dan kien qabar ta' għajla lħudija, li mbagħad saru nsara. Kien qabar ta' wisq nies, għax fih disaġġ kokim, u dak il-għadam kollu: ta' nisa (jingħarfu miż-żibeg); ta' rġiel (ħwitem tal-ħadid); u ta' trabi (il-gliegel). Ma kien qabar tal-belt kollha, għax ma dwarhu hemm oqbra oħra kemm trid. Kien qabar tal-lhud, u jidher mill-għamla tiegħu, b'dawk il-fran, u mill-għamla tat-twiebet tal-ħaġar. Kienu lħud insara, u dan jidher mis-slaieb ta' fuq l-imsiebaħ, u l-aktar mis-salib tal-inħas.

Issa billi l-qabar kien mimli bit-trab u xi żrar (u għalhekk ma satax daħal mal-ilma mix-xquq ta' bejn il-ħaġra u l-bieb) jidher li sjied il-qabar ħallewh għal bil-għani, la kellhom iż-żmien iġġattu l-għadam ta' nieshom bit-trab. Targa', la darba kien għad hemm qabar bil-għadam ta' bniedem wieħed biss, u li kienu għad jistgħu jidfnu fih mejtin oħra, jidher, li dawn sjiedu ħallewh mhux għax ma setgħux jidfnu fih iżjed, imma għal xi ħaġ'oħra. Jaħasra! Aktarx għax riedu jaħarbu qabel ma jaslu fuqhom il-għarab mal-Khalif Għomar fis-sena 796 wara Kristu.

* * *

Imma taf x'joltok aktar minn kollox? Il-frugħa ta' din il-ħajja! Hekk kont ingħid bejni u bejn ruħi, x'ħin kont inkun waħdi ma' dak il-għadam immermer: dawn kienu nies bħalna; minn jaf kemm niżlu f'Wied Surik, u mlew l-ilma minn Bir-Koba, hawn isfel. Min jaf kemm telgħu fuq dawn l-iġbla, fejn nitla' jien qiesni kull nhar ta' Hadd. Min jaf kemm għannev "Għal ja Dilgħuna!" bħal ma jgħannu l-Fallahin tal-lum. U issa? Issa trab, u xi għadma msewsa! Għexu, l-aktar mitt sena, u mietu, s'issa, għal xi ħmistax-il-mitt sena, aktar, jew xi ftit, anqas! Muleja, kemm hi qasira ħajjitna, fejn ir-raġda twila-twila tal-mewt!

Tassew li: *Fugit velut umbra.... terra et cinis!*

L. C.

HERBA

(VILLA RUMANA)

SUNETT

Lill-Prof. Sir T. Zammit
li kixifha.

Hemm, fejn iż-żerq tas-sema jbus il-ħdura
li tlibbes il-gholjiet ta' Ghajn Tuffieħa,
hemm għadhom is-sisien li juru s-sura
li kellha darba dik id-Dar sabieħa:

għadu hemm il-mużajk li id għajjura
għaddiet b'difrejha, kif is-Sengħa lħiħa
kienet titlob ta' Ruma; iżda miġbura
f'daħla mwarrba l-kusien ta' l-oħla fwieħa,

u l-Penati, il-kolonni, il-palm fil-qsari,
għaxxa waħdiena ta' xi Sidt kburija
minn dawk li Ruma kienet tnissel dari,

ma għadhomx hemm : għiebet id-dama w ġidha:
bil-qegħda fuq il-herba mistoħbija
tidħak il-Mewt bl-arloġġ u l-mingel f'idha.

17/12/32.

Dun Karm.

MIKIEL ANTON VASSALLI

Jorbot ma' l-Għadd ta' qabel paġ. 112

Il-Prijurat tar-Russia fit-tixlija li għamel kontra l-Gran Mastru Hompesch fl-aħħar semma b'isimhom lil dawk il-Kavaleri li kif deherlu kienu nies li *ikkonfoffaw kontra l-Ordni u "li għalhekk il-Gran Mastru kien messu neħhihom mill-karika tagħhom, il-għaliex id-destin ta' Malta kien imsensel ma' għemilhom.* Dawn il-Kavaleri li kien jafhom kulhadd, u saħansitra Hompesch, kienu: il-Prinċep Camillo de Rohan, Bosredon de Ransijat, Bardonenche, Tousard, is-segretarju Doublet u De Fay". Izda fost dawn, wara li tgħarbel u tigbor kollox, tnejn biss nistgħu ngħidu li kellhom x'jaqsmu fit-tixwix u konfofof li saru fi żmien Vassalli, u dawn huma t-tnejn imsemmijin mill-istess Vassalli, *jekk dawn (targa' tghid) gew tassew imsemmijin minnu.* Issa, sew il-Prinċep Camillo de Rohan kemm Bosredon de Ransijat stkarrew bil-miktub illi huma ma kienu mdeffsin bl-ebda mod fit-tixwix u qerq li sar kontra l-Ordni. Bosredon ma qagħadx jaħli wisq kliem fil-Prefazzjoni tiegħu tal-"Giornale dell'Assedio e Blocco di Malta". (1843) biex imieri dak kollu li ntqal fuqu. Huwa ma sarx jaf bil-Memorjal li ħareġ, f'Germania, Ferdinando Hompesch, u l-anqas bil-Protesta tal-Prijurat tar-Russia ħlief wara li l-Franċiżi kienu telqu minn Malta, mita huwa kien wasal Marsilja. Kontra dak li fuqu qal Hompesch, huwa isemmi biss dik il-biċċa ta' mita l-armata ta' Napuljun kienet niezla l-art, fejn stqarr illi huwa baġhat iġħid b'ittra lill-Gran Mastru illi hu telaq minn Teżorier ta' l-Ordni "*għax ir-rabta li kellu ma' l-Ordni kienet dik li jikkombatti t-Tork u mhux lill-pajjiżani tiegħu,*" fejn imaqdar ukoll lil Hompesch talli (ladarba deherlu li ma kellux iħalli lill-bastimenti ta' Napuljun jidhlu fil-Port) ma żammx iebes, izda ċieda fi żmien erbgha u għoxrin siegħa fortizza hekk qawwija bħalma hi dik ta' Malta li setgħet, biex ingħid hekk, tilqa' ruħha biha infisha; għat-tixlijiet li sarulu mill-Prijurat tar-Russia (fejn semmewh bħala wieħed li mexxa lil Vassalli fil-konfeffa li dana għamel) Bosredon ma tniffes b'xejn, izda fejn jidher li tawh il-ħtiġja, bħala traditur tal-Ordni għad-daħla tal-Franċiżi f'Malta. hu wieġeb illi "*dak iż-żmien tad-daħla tal-Franċiżi f'Malta, ebda Kavalier russu ma kien hawn fil-post u għalhekk dawna kellhom joqogħdu fuq xiehda li ma kienx ta' min jemminhom.* U biex iwettaq dan kollu, huwa stampa u ħareġ "*Il Giornale dell'Assedio e Blocco di Malta*" bl-Ittri u l-Memorjali bħala Appendiċi, fejn werja minn taħt li hu *kellu bosta prinċipji demokratiċi li bihom ma satax jaqbel ma' dawk ta' l-Ordni, izda iwa ma' dawk ta' Vassalli u tal-Partit Gakbin.*

Dawn il-prinċipji hu jisqarrihom u mħabba fihom, kif iġid hu, shabu l-Kavaleri Franċiżi, infexxew kontrih u pingewh ikreh sa mill-bidu nett tar-Rivoluzzjoni Franċiża (1).

Il-Prinċep Camillo de Rohan, Ballju u Gran Prijur tal-Aquitania, waqt il-Proċess ta' Vassalli jidher li kien qiegħed hawn Malta, iżda mita ħarġet il-Protesta bil-Manifest tal-Prijurat tar-Russia, huwa kien qiegħed jivvjaġġa fl-Italia u mħabba f'saħħtu waqaf f'Firenze minn fejn, wara li qara t-tixlijiet li sarulu f'dak il-Manifest, huwa wieġeb bi tlitt Ittri: waħda mibgħuta lill-Imperatur tar-Russia, oħra lir-Re tiegħu u l-oħra lill-Gran Prijurat tar-Russia bi Pro-Memoria magħha. Fit-tlitt Ittri huwa ma jagħmilx hlief jitlob bi ħniena sabiex lilu jingħata l-passaport u l-permess li jitlaq għal Pietroburgo u jidher quddiem il-Membri tal-Prijurat tar-Russia biex minnhom, wara li jgħib il-provi tal-innoċenza tiegħu, ikollu l-ħaqq u jithallas tal-ħsara li saritlu fil-gieħ ta' ismu, bil-gidba li intqalet fuqu fil-Proċess ta' Vassalli. Huwa għalhekk, għalkemm magħdur f'saħħtu, kien ħaseb biex jitlaq għal Vienna għand il-Prinċipessa Lorraine, oħtu, minn fejn jistenna bla sabar it-tweġiba għat-talba li għamel. "Jekk jiena ħati lejn l-Ordni", kiteb lill-Prijurat tar-Russia, "jekk jiena ndehist f'xi waħda mill-konfof waħxija li fihom saret xi nassa għall-qirda ta' l-Ordni, irrid li għal din il-ħtija twieġeb rasi. Intom aghmlu minnha, jiena għandi nieħu l-mewt. Jekk fini ma hemm ebda ħtija, intom għandkom ixxandru l-innoċenza tiegħu. Intom għandkom titħalsu minn min kasbarni, intom għandkom trodduli l-istat, il-mistrieħ, il-gieħ tiegħi. Intom għandkom tpattuli għal din il-ħsara bl-iktar xhieda meħtieġa u ċara. Din il-ħaġa għandu jedd għaliha ismi; għandha jedd għaliha l-Europa kollha, li tistennieha minnkom." Fil-Pro-memoria, talab għalhekk, u sejjaħ il-għajnuna u l-ħaqq ta' l-Imperatur tar-Russia, tar-Re ta' l-Ingilterra u tar-Re ta' Napli biex dawn jordnaw lill-Ambaxxaturi tagħhom, Ammiralli, Ġenerali ta' l-armati tagħhom ta' l-art u tal-baħar u awtoritajiet ċivili u militari, li jinsabu fl-art ta' Malta, sabiex, mita jarga' lejn Malta, jarrestaw lil VASSALLO li kien gie ikkundannat il-ħabs għal għomru mill-imsemmija Kummis-sjoni Kriminali bil-ħsieb illi dana VASSALLO jarga' jigi mistoqsi quddiem Qorti oħra fejn dan il-bniedem għandu, jew igiddeb ruħu jew iwettaq ix-xhieda li kien ta kontra tiegħu. Il-Prinċep Camillo talab illi fuq il-mistoqsijiet li jsiru lil

(1) Ara l-Ittri. paġ. 21-26 u paġ. 65-79 fl-istess "Giornale etc". Biċċa minn dawn l-ittri u memorjali, l-iktar il-memorjal fil-paġna 71: "Unione dei Maltesi al Governo dell'Ordine" juru illi l-idejjet tal-Memorjal ta' Vassalli u dawk ta' Ransijat f'dawn l-ittri u memorjali kienu waħda.

VASSALLO u t-twegibijiet li dana jati, huwa jkollu d-dritt li igibu quddiem Qorti li tikkundannah bħala ħati ta' klajja' kontra l-persuna tiegħu. Il-Prinċep Camillo talab fl-aħħarnett lill-Ambaxxaturi ta' kull waħda minn dawn il-Potenzi li qegħdin fil-Qorti Rjali tal-Gran Duka ta' Toscana biex dana jaħseb iressaq it-talba tiegħu lir-Rejjiet tagħhom. (1)

Dawn l-Ittri u l-Pro-Memoria nbagħtu minn Firenze u igibu d-data tal-24 ta' Diċembru, 1798. Din id-data taħbat sewwa mita l-Franċiżi kienu għadhom imblokkati mill-Maltin ġewwa l-Belt ta' Malta u għalhekk naħsbu illi f'dak it-taħwid dawn il-protesti sfaw fix-xejn.

Doublet, is-Segretarju ta' l-Ordni, xejn ma jsemmi fuq Vassalli u l-anqas fuq il-Proċess tiegħu fil-Memorji li kien kiteb "Memoires sur l'Invasion et Occupation de Malte" u dan is-skiet jatina x'naħsbu illi jew hu jew shaabu kellhom tassew x'jaqsmu fil-konfofof li kienu saru kontra l-Ordni flimkien mal-Kap tar-rewixta li kellha tqum.

Bniedem ieħor tal-Ordni msemmi mill-istoriċi tagħna, li, kif intqal, kien jikkorrispondi minn Pariġi b'ittri mal-Gakbini ta' Malta, huwa l-Kommandatur Déodat Dolomieu tal-Lingua t'Alvernia li kien tlewwem mal-Gran Mastru fuq kwistjoni ta' anzjanità li kienet tmissu, baqa' mgħaddab mal-Ordni u għalhekk flok ma raġa' lejn Malta, wara li rebaħ il-Kawża f'Ruma, telak għal Franza, indeħes mal-Partit Gakbin, u *kif iġħidu*, baqa' hemmhekk għal dejjem jaħmi kontra l-Ordni.

Dolomieu, bniedem għaref fix-xjenzi naturali, u l-iktar fil-geoloġja, kien wisq miġjub minn Napuljun u minnu kien ġie magħżul bħala wieħed fost dawk il-għorrief li kien ħa miegħu għall-ispedizzjon ta' l-Eġittu. Hu kien ukoll li fid-dahla ta' Napuljun f'Malta flimkien mal-General Junot u mal-General Kontrollur M. Poussielgue, mibgħut minn Napuljun, niżel l-art minn fuq l-"Orient" biex jiftiehem ma' Hompesch bħala ambaxxatur biex jieqfu l-armi bejn il-Franċiżi u l-Maltin. Jingħad illi Dolomieu kellu jitgħabba b'dan l-inka-

(1) Fil-Pro-Memoria hemm imnizzlin dawn in-noti illi :—

- (a) il-Prinċep Camillo għandu f'idejh Dikjarazzjoni ta' wieħed mill-erba' Ballji Kummissjonarji u Mhallfin fil-Proċess tal-imsemmi Vassallo, li turi illi l-isem tal-Prinċep qatt ma ssemma fil-kawża quddiem il-Qorti tal-imsemmi Proċess u Dikjarazzjoni ta' xi kavalieri bid-data tat-3 ta' Diċembru, 1798.
- (b) illi Vassallo kien talab li b'mod speċjali jitkellem ma' Librerri li dik il-ħabta kien Fiskal u Qassis tal-Ordni, u dan il-Fiskal għarraf lill-Kummissjoni illi Vassallo kien stgarrlu 'li hu sama' min iġħid illi l-Prinċep kien imdahhal fil-konfeffa u xejn iżjed".

riku kontra qalbu, u għalkemm kien imwiegħer ma' l-Ordni, daħal il-Palazz tal-Gran Mastru jibki.

Mill-ittri ta' l-istess Dolomieu (miġburin minn A. Lacroix, "Déodat Dolomieu".—Paris. 1921) ma jidhirx illi dan il-bniedem kien żamm ebda korrispondenza mal-Ġakbini ta' Malta.

Billi kellu qalbu mwaġġa' mid-deni li kien sarlu bil-ghawi u tbixkil ta' sħabu l-kavaleri u mill-ingustizzi tal-Gvern ta' l-Ordni, hu kien haass il-bżonn li jduq il-fewġa tal-Libertà franċiża ta' Pajjiżu fejn dehirlu illi bil-prinċipji godda ta' Haqq, Dawl u Demokrazija sata' jinfeda mill-jasar ta' dik il-ħajja ta' qilla u dlamijiet bħal ma kienet dik ta' l-aħħar żminijiet ta' l-Ordni f'Malta. L-egħdewwa tiegħu f'Malta, fosthom l-aqwa, il-kavaler Loras, biex jagħmlulu id-deni, għall-ħabta tas-sena 1790, mita dana kien Malta, kienu xerduhielu li *hu kien l-isppjun tal-Assemblea Franċiża Nazzjonali*, illi huwa kien qiegħed jikkonfoffa kontra l-Ordni, illi hu irid iqajjem il-pajjiż (*hu li kif jistqarr f'ittra, ma kien jitkellem ma' ebda Malti*), illi hu qiegħed imexxi l-pjan għall-qirda ta' l-Ordni (1). Dolomieu, fil-waqt li kien Pariġi, kien kiteb lill-kavaler de Fay, Kummissarju tal-Fortifikazzjonijiet f'Malta, fejn fissirlu illi huwa ma kienx qiegħed imur fil-*Club* tal-Ġakbini, iżda f'dak tax-Xirka li kellha prinċipji iżjed xierqa u meqjusa u fiha kienu jingabru l-aħjar nies u l-kotra tal-membri ta' l-Assemblea Nazzjonali. Kontra din, kien hemm iż-żewġ partiti ħorox li kienu dak ta' l-Aristokratiċi u dak tar-Repubblikani. F'Ottubru tal-1791, insibu li Dolomieu kien ingħaqad ma' Xirka oħra jisimha l-*Club des Feuillants* (2) li fiha kienu daħlu bosta mill-membri ta' dik ta' qabel, kollha nies "monarkiċi costituzzjonali" li ma kenux jaqblu mal-Partit tal-Ġakbini. Dan iż-żmien Vassalli kien għadu ma ndeħes b'xejn fit-tixwix tal-Maltin kontra l-Ordni; mill-1796 il-quddiem, aħna ma nafux sewwa x'kienu x-xeħtiet politiċi ta' Dolomieu u x'sehem sata' kellu mat-taħwid illi kien inqala' hawn Malta, iżda mill-ittri li dana ħalla u ngabru minn Lacroix, ma jidher li mxiet ebda korrispondenza bejnu u l-Partit Ġakbin ta' hawn Malta.

* * *

Wara s-sentenza tat-12 ta' Ġunju, 1797, aħna ma nafux sewwa bil-ftietaq kollha tal-ħabs li bata Vassallo għewwa l-

(1) Ara "Déodat Dolomieu". A. Lacroix. Tom. I. pag. 249.

(2) Din ix-Xirka kellha t-tama illi r-Re Luigi XVI jilqa' bis-sedqa kollha l-Kostituzzjoni. Il-programm tagħhom kien li huma jiddefendu dik il-monarkija li tpoġġi fuq il-prinċipji tagħhom.

Forti Riċażli fejn gie ikkundannat għal għomru. Ahna ma nafux kemm dam ġewwa dan il-ħabs, nafu biss, minn dak li qalilna Gio-Antonio Vassallo, illi wara *ftit* lil Vassalli għab-bewh fuq bastiment grieg u niżżluh fl-art ta' Salerno. X'għad-da minn Vassalli minn dak iż-żmien sakemm daħlu l-Frañċiżi f'Malta jew aħjar sat-28 ta' Settembru, 1799, mita l-Frañċiżi kienu mblokkati mill-Maltin ġewwa l-Belt, aħna ma nafux sewwa, u għalkemm fittixna u qallibna, għad ma rnexxilniex inkunu nafuh. Il-fehma ta' bosta hija li hu iktarx ingħaqad ma' sħabu li kienu ġew itturrufnati, fosthom, ma' Barbara, magħruf minn xi Storiċi Taljani, bħala wieħed mill-iktar kursari qalbiena fil-Mediterran, għaliex kien wieħed mill-aqwa partitarji tal-Gvern Frañċiż. Naħsbu illi hawn Malta f'dak iż-żmien, għall-ħila u qawwa ta' qalb li wera, minnu l-Gvern Frañċiż sata' jieħu l-akbar għajjnuna u għalhekk insibu, li għalkemm fittex li joqgħod taħt it-tmexxija tal-għaqli Vassalli, Barbara, bħala venturier, kien hu li għamel wiċċu minn quddiem u ftiehem ma' dawk l-agenti tad-Direttorju li f'idej-hom kellhom il-pjani għall-priża ta' Malta, u għalhekk narawh illi, malli gie itturrufnat minn Malta u rifes l-art tal-Italia, telaq għal Milan u hemmhekk għarrafa lil Napuljun bl-istat imħawwad ta' Malta, bil-bruda ta' bosta mill-Kavaleri lejn il-Gvern tal-Ordni u x-xewqa ta' bosta Maltin biex Franza tindafha għalihom. Hardman (History of Malta, 1909 pag. 7.) jaħseb li fuq dan kollu li bih kien għarrfu Barbara, Napuljun għamel dmiru u għarrafa ukoll lid-Direttorju b'ittra miktuba fis-26 ta' Mejju, 1797. Billi d-data ta' din l-ittra taħbat xi tmintax-il-gurnata qabel is-sentenza ta' Vassalli u sħabu, jidher illi Napuljun kien kiteb lid-Direttorju fuq tagħrif mibgħut lilu b'korrispondenza jew lilu mogħti bil-fomm minn ħaddieħor u mhux le minn Barbara stess.

Minn dispaċċi u ittri mibgħutin mill-Ammirall Brueys, fil-waqt li dana kien qiegħed fil-Kwartier ta' Passeriano f'Settembru tal-1797, jidher illi *għall-aħħar ta' Settembru 1797* (jigifieri mat-tlitt xhur u nofs wara s-sentenza) Barbara ħaduh fuq bastiment tal-flotta frañċiża u nbagħad, sabiex ikollu posizzjoni uffiċjali, gie mogħti l-karika ta' Sottu-Tenent (fizzjal b'waħda) taħt il-Kaptan Le Joille fuq il-bastiment *Dubois*. Jidher illi huwa mar Corfù mal-flotta frañċiża u minn hemm f'nofs Novembru 1797 telaq abbord ta' waħda mill-fregati "La Justice" u "l'Artemise" għar-rotta ta' Malta fejn kellu jiltaqa' ma' Poussielgue (segretarju tal-Ambaxxata Frañċiża f'Genova) li kien mibgħut minn Napuljun biex jik-xxef u jiftiehem mal-partitarji Frañċiżi fuq il-priża ta'

Malta. Fid-19 ta' Diċembru, 1797 l-Ammirall Brueys kiteb lill-Napuljun u għarrfu illi "Censu Barbara għe mibgħut lejn Malta". F'din l-ittra fisser illi ż-żewġ bastimenti "La Justice" u "L'Artémise" għandhom inizzlu u jhallu lil Barbara f'Malta bil-pretest li jieħu minn għand il-Konslu Franciż x'informazzjonijiet dwar il-kursali li kienu qegħdin jikkorseggaw f'dawk l-ibħra. Huma u sejr in l-ura lejn Corfù kellhom jerggħu iġhabbu lil Barbara. Din id-darba l-bastiment *La Justice* garr fuq Malti ieħor, illi ismu mhu msemmi b'xejn, iżda Brueys ipingih bħala *wieħed mill-partitarji franciżi, rasu skuna, illi kiser il-quarantina sabiex jimbarka fuq il-Justice u halla l-mara u l-familja u s-sengħa jew negozju tiegħu biex ingagga abbord mal-Franciżi*. Barbara huwa u sejjer Tulun mal-Ammirall Brueys fit-3 ta' Marzu 1798 raġa' għadda minn Malta u din id-darba kien fuq id-*Dubois*.

Fid-daħla ta' Napuljun bil-flotta u l-armata tiegħu f'Malta fid-9 ta' Ġunju, 1798 Poussielgue u Barbara kienu qegħdin abbord ta' wieħed mill-bastimenti. Barbara, kif jidher minn relazzjoni magħmula minn Fra Augusto Viè Cesarini tal-Ordni ta' San Gwann, niżel l-art mas-suldati Franciżi li kienu xterrdi mal-kampanja ta' Malta u offra ruħu li jmexxihom hu. Huwa kien ukoll mexa quddiem nett mad-diviżjoni tal-General Voubois u resaq lejn l-Imdina bil-ħsieb li jgiegħel lill-Hakem u lill-Ġurati jċiedu l-Belt lill-Franciżi. Fil-waqt li il-Hakem u l-Ġurati ngemgħu fil-Palazz tal-Isqof Labini, biex jiftiehm u x'għandu jsir, Censu Barbara b'isem Bonaparti baġiat jistaqsihom u talab li jwieġbuh x'bi ħsiebhom jagħmlu, jilqgħux lis-suldati Franciżi bħala ħbieb jew bħala għedewwa. Dawna, billi ma kellhomx biex jilqgħu ruħhom, wegħbuh li huma jċiedu l-belt bil-patt li jitharsu r-religjon, il-libertà, il-beni u l-privileġġi tal-poplu.

Għall-aħħar ta' Diċembru tal-1799 insibu li Menard il-Kummissarju tal-Marina talab b'ittra lill-General Vaubois sabiex jati permess jitlaq għal Franza lill-ispjaja tagħhom Censu Barbara bil-ħsieb li jmur jati xi pariri fuq xi pjani għar-rinforzi li kienu qegħdin jitlestew f'Tulun. Barbara, li dik il-ħabta tal-Blokk kien qiegħed imexxi l-inżul ta' nies min-naħa tal-Punent tal-Gżira, wara li gieħ il-permess, telaq għal Franza, iżda huwa u sejjer għe maqbud mill-Bey ta' Tunes u, skond ma jidher min-nota tal-ittra ta' Menard, "poġġewh jaħdem fix-xogħlijiet pubbliċi tal-Bey u tawh goffa kbira apposta biex biha jgorr l-oġġetti." Wara dan kollu, fuq Barbara ma nsama' xejn iżjed sa kemm damu l-Franciżi hawn Malta.

U siehbu Vassalli? Fuq dana l-ebda tifkira bil-mik-tub ma stajna nsibu x'kiensar minnu mita wara s-sentenza tat-12 ta' Ġunju, 1797 huwa kien telaq mill-habs tar-Rikażli u niżel l-art ta' Salerno. Xi wħud qalu li hu raġa' lejn il-Gżira flimkien ma' Barbara mita dana daħal mal-flotta ta' Napuljun, u dana jixħidu l-istess dokument li minnu sirna nafu kif, wara sentejn u tlitt xhur minn dik is-sentenza, Vassalli kien qiegħed ġol-Belt (Valletta) ta' Malta fost dawk li kienu mblokkati mill-Maltin, bil-grad ta' Ajjutant tal-Guardia Nazzjonali Maltija.

(jissokta)

A. C.

IL-LSIEN TA' PAJJIŻI

SUNETT

Kien għad ma kellix dehen; kont tarbija
meta bdejt nisma' jdoqq f'widnejja l-kliem
ta' art twelidi; mxejt qajl il-quddiem
u 'l din u 'l dan bdejt nagħmel mistoqsija.

Ma' ninsa qatt kemm kellha ħajr għaliya
ommi l-maħbuba, li ġenbi bil-ħżiem,
saħħet u moħħi bit-twegib; ma diem
xejn da l-lsien ma saħħarni fiż-żgħużija.

Miktub fis-sema fuq rasi sabiħ
rajtu w fil-ward li bih din l-art tistgħana,
rajtu fil-baħar, l-aktar xħin mistrieħ.

U qabel nitlaq minn din l-art ħanina,
biex nittajjar lejn Alla, l-Missier tagħna
b'da'l-lsien innejjaħ lil min miet għalina.

Mons. Gauci

FRA LUČENZ

Ta' kull sena, fi żmien il-lampuki, Fra Lučenz kien jinżel niżla Wied iż-Żurriq jagħmel iċ-ċirka qalb is-sajjieda. U mita kienu jaqbd u, kien idabbarha tajjeb, għax Fra Lučenz ma kienx bniedem li jitolbok u ma tatihx. Raġel dħuli għall-aħħar, li kien xellifhom l-erbghin sena, wiċċu mfaqqa' u dejjem bid-daħka; kull fejn imur, in-nies tafu, kullimkien għandu l-ħbieb, gatt ma joħroġ mill-Kunvent li ma jergāx jidħol bil-ħorġa mimlija.

Kien dħul ix-xahar tar-Rużarju; sema safi, arja ħelwa, baħar żejt. "Il-lum jaqbd u l-lampuki," qal bejnu u bejn ruħu Fra Lučenz, u minnufih irħielha lejn Wied iż-Żurriq. Malli lemħuh nieżel man-niżla, li minn fuq il-Ħnejja tibqa' sejra sal-baħar, kemm nies kien hemm ix-xatt, fuq il-blat, fil-bwieb tad-djar bdew iġajjtu: "Ġej Fra Lučenz! Ġej Fra Lučenz! Sajda tajba l-lum! San Frangisk jibagħtilna r-risq!" "X'hemm uliedi?" qallhom Fra Lučenz xħin wasal ħdejhom. "Harġu għal-lampuki dal-lejl?"

"Harġu;" weġbuh il-koll f'daqqa, "u qegħdin nistennew-hom deħlin; jalla jaqbd u; ilhom ħafna ma jaqbd u denb ta' ħuta. Anqas ħaq il-lixxa! Donnu l-baħar nixef!"

"Tibżghux uliedi," qallhom bil-ħlewwa Fra Lučenz biex ifarraġhom, "San Frangisk jibagħtilkom il-ġid. Tgħidli qalbi l-lum jaqbd u."

"Minn fommok għal fomm Alla," weġbuh ferħanin. U dlonk reġġhu bdew iġħarrxu fil-bogħod biex jaraw jilmħux xi nikta bajda fil-firxa kbira u wiesgħa tal-baħar.

Għaddiet siegħa u d-dgħajjes bdew deħlin. L-ewwel ma daħlet id-dgħajsa ta' Pawlu l-aħmar, mimlija sa nofsa b'lampuki ta' ratal u ratal u nofs il-waħda. "San Frangisk bagħtilna l-ġid; ilqa' Fra." U malajr newwillu żewġ lampukiet mill-isbaħ li kellu.

Ma damux ma daħlu ta' Ċnejsu, il-Bandlu u s-sajjieda l-oħra. Kien ilhom ma jaqbd u qabda bħal dik. Imqar l-iżgħar qoxra daħlet imfawwra bil-lampuki. U Fra Lučenz jilqa' l-lampuki minn għand kull wieħed u lil kullħadd iwieġeb bi tbissima ħelwa: "San Frangisk ikattar."

Biex jergā l-ura lejn il-Kunvent b'dik it-tagħbija ħut fuq dahru, kien ikun għaqal it-tfal. X'jaqbd u jagħmlu bih dak il-ħut kollu l-Kunvent? Għal seba' rħieb li kienu, żewġ lam-

pukiet biż-żejjed. U l-bqija? Iqassmuhom lill-fogra? Imma l-ewwel fogra kienu huma. Ibiġġuhom? Mela jista' jbiġġuhom hu, u ma jitgħabbiex bihom sal-Kunvent.

Hekk hażibha Fra Luċenz u ma damux ma daru miegħu x-xerrejja li mbagħad imorru jbiegħu fir-rhula. Il-Fra, li kien jaf kif imorru dawn il-ħwejjeġ, tbiegħed xi tlett iqjiem jew erbgha u bdew resqin lejħ wieħed, wieħed ix-xerrejja, u kull wieħed iwaħħal xofftejħ ma' widnet il-Fra, idawwar idejħ it-tnejn madwar fomm u jfesflslu xi haġa u jwarrab biex warajħ jersaq ieħor.

Max-xerrejja kien hemm Grezz ta' Żingla, mara li ara ddendel kusek magħha! Resqet hi wkoll lejn il-Fra biex tfesflslu xi haġa f'widnejħ, imma ma ħallihiex. Mela x'inhu! Dalwaqt se' jħalli mara tkellmu f'widnejħ! U n-nies xi tgħid? Li jidħol f'ħanut jiekol bukkun u jixrob qatra mal-ħbieb, fiha u ma fihix, imma wiċċ lin-nisa ma tahom qatt, u fuq daqs-hekk hadd ma kien jista' jgħid xejn fih.

Grezz, malli rat li l-ħsieb li kellha li taqla' żewġ soldi minn fuq Fra Luċenz tarilha mar-riħ, bdiet tgħajjru b'sebāt ilsna, u teħodha miegħu qatta bla ħabel.

Ir-rġiel, li kienu hemm, daru fuqha biex isikkтуha; imma Fra Luċenz xejn ma ħabbat rasu. Ħallieha titbaqbaq u tit-maħħan kemm riedet; bieġħ il-ħut lil min tah l-aktar, qabad il-flus, rabathom għoqda f'tarf il-maktur u daħħalhom fi ħziemu.

Żamm għalih lampuka waħda. Għax, kos, tmur hdejn il-baħar, tara dak il-ġid kollu u ma titrejjaqx ma kenitx haġa li jagħmilha Fra Luċenz. Daħal f'ħanut. Erba' rġiel li kienu bil-qiegħda madwar mejda, malli rawh dieħel, daru lejħ jifir-ħulu: "Tajba l-lum, Fra! Morna tajjeb, eh?" Imma l-Fra dak il-ħin ma kellux moħħ il-kliem żejjed; xeħet il-lampuka fuq il-mejda u qallhom: "Ara min se' jħallas l-inbid u l-ħobż u nieklu dil-lampuka flimkien." Kullhadd għoġbitu, u malajr sieħu lil tal-ħanut: "Isa, hawn dil-lampuka, aġġmel erba' għaġiniet għalina l-ħamsa u la ddumx."

Sa kemm kien lest l-ikel qagħdu jithaddtu fuq is-sajd. "Żmien ħażin," qalulu, "ilna xhur ma naqbdu ħuta. Ħlief xi wiżna vopi, mita tiġina tajba, ma naqbdux. Il-fanfri bil-kemm rajniehom. U biex tiġina minn kullimkien, intela kull ma hawn bid-dniefel li jieklu l-ħut li jkun inqabad u jqattgħu għažel u konzijiet u jagħmilulna ħsara kbira."

Fra Luċenz ħass qalbu tingħafas; kien hu wkoll bin ix-xoġhol u, qabel ma daħal ajk, ħtieġlu jaħdem u jbati biex

igħin lil missieru. Imma biex iderrilhom, qalilhom : "Imma l-lum il-Bambin baġħathielkom tajba; il-lum tpattu għal mita qbadtu ftit jew xejn."

"Iwa, imma aħna mhux il-lum biss irridu nieklu," wegħbu il-koll; "inti ġmielek, Fra, ħobżok maħbuż u żejtek fil-kus, imma aħna ma' kull matla' xemx jaħtigilna naħsbu għall-ħobż għalina u għal min għandna d-dar." Ma riedx joqgħod għaliha din Fra Luċenz u b'lehen ftit u xejn għoli qalilhom : "Li kien ħobżi maħbuż ma kontx niġi hawn nittallab, u ma kontux tarawni nħabbat bieb bieb u nnewwaħ dejjem : San Fraŋgisk ikattar. Bħalkom irrid naħdem u niġri dejjem minn raħal għal ieħor biex naħseb għal min qiegħed il-Kunvent."

Biex ma jiġbdux aktar fit-tul b'dal-kliem fieragħ, wieħed minnhom dar lejn tal-ħanut u għajjat : "Sa ddum ma ġgibilna nieklu?" "Dal-waqt magħkom," wegħbhom minn gewwa, "sa nnizzel il-għaġin minn fuq in-nar." U ftit wara ħames platti jdaħħnu kienu fuq il-mejda, b'ratlejn għaġin ġo fihom u erba' ġbejniet maħkukin fuqhom. "U l-inbid fejn hu?" għajjat il-Fra, "għax jien jekk ma narax l-inbid fuq il-mejda ma nikolx". "Newwel nofs kwarta minn dak l-inbid li għandek merfugħ għall-ħbieb," qal ieħor lil tal-ħanut.

Kielu l-għaġin kollu u l-lampuka kollha, u xorbu l-inbid u reġgħu xorbu belgħa oħra u għaddew saġhtejn flimkien fl-akbar hena. Xhin qam biex joħroġ Fra Luċenz, ħbiebu żammewh; "sejjer?" bdew iġhidulu; "oqgħod ftit ieħor; għadu l-ħin; nieħdu belgħa oħra."

"Belgħa oħra neħduha," wieġeb il-Fra bid-daħka, "imma noqgħod iżjed ma nistâx, għax il-ħin qiegħed jaġħmel, u jiena għad irrid immur fil-bogħod."

U reġgħu xorbu. Il-Fra sellem lill-erbât iħbieb, ħareġ mill-ħanut, ħalliehom jaġħmlu bejniethom il-kontijiet, u hu telaq lejn il-Kunvent bil-barka, li kien baġħatlu San Fraŋgisk filgħodu, marbuta tajjeb fi ħżiemu.

IL-HARBA TA' NIKOL TURTORA

Fi żmien il-gwerer ta' Napuljun Bonaparti, l-Ingilterra kienet għaqdet hafna Rigiementi b'nies barranin. Xi wħud minn dawn ir-Rigiementi ġew hawn Malta biex jagħmlu sehem mill-Gwarniġjon ta' din il-Gżira.

Fost dawn ir-Rigiementi, l-Ingilterra kellha wieħed im-għaqquad bl-Isqallin. Fuq hekk, lil dan tawh l-isem ta' *The Royal Sicilian*.

Dan ir-Rigiement, mill-1808 sal-1816, kien jagħmel sehem mill-Gwarniġjon ta' Malta.

Castagna jgħid, fl-Istorja ta' Malta li kiteb, li r-Rigiement Sqalli nġieb hawn Malta, imħabba li f'Kapri kien intilef ir-Rigiement Malti taħt l-isem ta' *The Royal Regiment of Malta*. Izda r-Rigiement Sqalli ma ġiex Malta mħabba f'dak li qal Castagna, għax ir-Rigiement Malti li semmejna kien ġie m-għaqquad mill-ewwel bil-ħsieb li jinbqat jaqdi dmiru barra minn Malta. Targa', is-Suldati tar-Rigiement Malti kienu marbuta għal mhux anqas minn 10 snin. Għalhekk, ir-Rigiement Sqalli ma kellux x'jaqsam mar-rebħ, jew mat-telf, tar-Rigiement Malti. Ir-Rigiement Sqalli nġieb Malta għal ebda haġ'ohra, ħlief, għal biex jagħmel sehem mill-Gwarniġjon ta' dawn il-Gzejjer, bħal daww ir-Rigiementi l-oħra li nġiebu hawn sew qablu, kemm ukoll warajh.

Castagna jgħid ukoll, li r-Rigiement Sqalli ġie mibgħut minn Malta wara dik l-imġieba hażina ta' dawn is-Suldati waqt l-Arblu ta' Mejju tal-1814, fil-misraħ ta' quddiem il-Palazz. Dawn l-Isqallin bis-saħħa żejda li għamlu biex in-nies ta' kull darba tintefa' l-ura u tagħmel il-wisa' madwar l-Arblu ta' Mejju kienu ħtija li waqgħu l-balavostri li kien hemm għal Strada Vescovo, u magħhom tgerbu hafna nies. Mietet mara u ndarbu sewwa 32 ruħ. F'dik it-tfixkila li saret, l-Isqallin bdew jaħtfu kull ma beda jiġi għal idejhom. Izda r-Rigiement Sqalli mhux tassew li minn Malta inbagħat fl-1814, bħalma jrid ifisser Castagna, għax sibna, li sa Marzu tal-1816, dan ir-Rigiement kien għadu hawn Malta, ikkwartierat fis-Salvatur.

Fost is-Suldati ta' dan ir-Rigiement Sqalli, kien hemm wieħed jismu Nikol Turtora. Dan kien mill-Belt ta' Banevento li, f'dak iż-żmien kienet tagħmel sehem mis-Saltna ta' Napli u Sqallija.

Turtora, wara li daħal Suldat, iddejjaq billi ma satâx isib sabar fil-ħajja li kien fiha. Għalhekk kien ta' sikwit iwarra mir-Riġment tiegħu u jmur jiġġiera maħrub 'l hemm u 'lhawn biex iderri mis-swied ta' qalb li għamlitlu r-rabta li biha kien marbut. Izda kull darba jinqabad u tiġi lilu mogħtija xi piena għall-ħtija li jkun għamel. B'dan kollu, Turtora ma nidimx. Malli jara li gietu x-xoqqa f'moxtha, kien jarga' jaħrab mill-ġdid. Fl-aħħar il-Kapijiet tiegħu ddejqu. Għaddewh Qorti Marzjali Generali, u ġie mwaħħal li jiffuċillawh fix-xagħira ta' wara l-Mall, il-Furjana.

Turtora ġie mqiegħed fil-ħabs ta' Sant'Jermu. Il-kamra li fiha ġie maqful Turtora kienet mibnija bis-saqaf ħnejja waħda. Il-bibien tagħha bi tnejn, miksijin kollha ħadid. Il-qofol tagħhom ukoll kien tal-ħadid. It-tieqa li minnha kien jidħol xi ffit tad-dawl, kienet kollha vireg tal-ħadid. Għalhekk, fejn ġie mqiegħed Turtora, kienet waħda minn dawk il-kmamar li jneħħulek kull tama ta' ħelsien. Targa', dan kollu, barra l-ghases li kien hemm mad-dwar biex iħarsu l-ħati minn xi ħarba.

Kollox kien imħejji biex, fil-ghodwa tal-10 ta' Jannar 1811, Turtora jiġi ffuċillat. Ir-Riġmenti tal-Gwarniġjon kienu mġegħla biex kollha jibagħtu xi Suldati minn tagħhom ħalli fil-ghodu jkunu fix-xagħira ta' wara l-Mall għal waqt il-ħin tal-fuċillazzjoni.

Kien għadu bil-kemm beda jżernaq dak il-jum li kellu jkun l-aħħar għal Turtora, mita l-Provost Marshall mar fil-ħabs ta' Sant'Jermu biex jagħmillu żjara. Izda mita dan daħal fil-kamra, għalkemm il-bibien kienu kollha msaqqra, iċ-ċella kienet battala. Lil Turtora ma sabux hemm.

Mita flew il-kamra sewwa, sabu li din, fiż-żmien, kienet tinfed ma' kmamar oħra. Sabu wkoll, kif iġħid il-ġurnalett *Stenterello* tal-1849, dawn il-kelmtejn maħzuża b'gebla wara l-bieb tal-ħabs: Tortora volò (il-gamiema taret). U Turtora għasfar tassew, bħalma ħalla miktub, għax fittxewh ma' kull-imkien, u ma sabux.

Kullhadd baqa' mistagħgeb fuq il-ħarba ta' Turtora. Hadd ma basar kif dan seta' jizloq minn ħabs ta' dik il-ghamla li semmejna, u waqt li kien imdawwar bil-ghases. B'da kollu, Turtora ħaddem degnu u għaraf isib it-tarf għall-ħelsien tiegħu. Tassew li Turtora, waqt il-ħarba tiegħu, ġie mġhejjun minn xorti kbira li baqgħet miegħu sal-aħħar ħanina qatigh; izda din il-ghajnuna kienet tistħoqqlu, l-aktar imħabba l-kbira ħila li wera biex irnexxielu jizloq minn ħalq il-mewt, kif se'r nuru.

Fl-aħħar jum ta' qabel il-fuċillazzjoni ta' Turtora, wieħed qassis mar jagħmillu żjara fiċ-ċella tal-ħabs. Dan beda jsabbru u jhejjih biex jagħmel mewta tajba. Miegħu dam sa kemm daħal il-lejl sewwa. Mita l-qassis ħareġ, ħalla warajh, taparsi nsieh, salib żgħir tal-ħadid bi Kristu msallab li miegħu kien ħa fiċ-ċella ta' Turtora. Dana għamlu bil-fehma biex Turtora joqgħod jaħseb fuq il-mewt li mħabba fina ħa l-Feddej tagħna, u b'hekk ma jara bi kbira xejn il-mewt li kien u se'r jatuh. Izda Turtora moħħu kien biss ihewden biex jara kif jagħmel u jehles minn ħalq il-mewt. Wara li Turtora baqa' waħdu, intebaħ, li l-qassis nesa salib warajh, das-salib kien twil madwar sitt pulzieri. Mal-lemħa tas-salib, għadda malajr ħsieb minn moħħ Turtora. U dan, bla ma ħalla jaħrab żmien xejn, qabad fis is-salib tal-qassis. Bih beda jobrox it-tikħil tal-ħajt u johroġ il-gir mix-xquq li beda jagħmel ma' dwar ġebbla kbira. Dil-ġebbla kienet tiġi l-fuq, l-aħħar waħda taħt il-ħnejja sewwa, u kienet wiesgħa minn sitt sa tmien pulzieri. Mita dil-ġebbla kienet waslet biex tinqala' minn fejn kienet imdaħħla, Turtora firex xi ħwejjeg minn tiegħu fil-qiegħa. Dan għamlu biex, xhin jiġbed il-ġebbla minn gol-ħajt u din taqa' fl-art, ma tagħmel xejn hoss.

(*Jissokta*)

Ġużê Gatt.

AHBARIJET TA' KOTBA

Le chant de la Noria (Il-għanja tas-Sienja)

Dan ktieb miktub bil-Franċiż minn kittieb Malti (Laurent Ropa) ta' l-Arġiel. Stampat Parigi minn Albert Messein, 19, Quai St. Michel.

Dan il-ktieb gie mfahħar ħafna għax miktub tajjeb. Aħna nifirħu bih għaliex xogħol ta' Malti u jitkellem fuq Matlin li marru jaħdmu r-raba' Bona. Dal-kittieb juri kemm ibatu l-bdiewa u kemm huma qalbiena l-Maltin barra minn Malta.

Il-ħrafa tibda li Malti kien mar Bona u wara ħafna tbatija u wara li għamilha ta' haddiem, ta' suldat u ta' neguzjant kiseb biċċa art u b'xogħlu għamilha raba' u għonna tal-frott. Dan Kelment iz-Zopp, għax fil-gwerra kien kiser wirku, stagħna b'xogħolu u bena dar kbira u knisja żgħira taħt l-isem ta' San Kelment. In-nies tal-port stagħbu tant li art niexfa u

ħawlija saret f'qasir żmien art ta' kull ġid, ħarguha li Kelment kien miktub ma' ta' Barra-minn-hawn u li mita jmut Kelment l-art targa' titgħatta bix-xewk bħal ma kienet qabel.

Miet Kelment u l-art inbiegħet biċċa biċċa. Sama' b'din l-art Lazzru mlaqqam *is-Sinjur* għax qatt ma ried imur jittallab bħal ma kien riedu missieru u telaq għal Bona fejn qabad jaħdem u mbagħod raġa' lura Għawdex u żżewweġ lil Dora u ħadha miegħu Bona biex jaħdmu r-raba' bħal ma kien għamel Kelment qabilhom. Dora kollha devozjoni lill-Madonna ta' Pinu marret ma' żewġha u hawn tibda l-ħajja mwegħira ta' dawn iż-żewġ Għawdxin. Issa minn fuq, issa minn taħt, sa ma waslu biex jieħdu qbiela biċċa mill-ġnien ta' Kelment iz-Zopp.

Hawn il-kittieb juri l-ħajja jebssa tal-gabillott li l-akbar tbatija tiegħu kienet kif isaqqi s-sigar u l-għelejjel tiegħu u x-xogħol kbir li trid sienja li kellu f'nofs il-ġnien.

L-imsejken Lazzru għamel nifsu kollu ma' martu Dora u ma' wliedu biex imur il-quddiem imma donnu kien hemm dejjem xi jfixlku għax kull ma kienu jagħżlu kien isir ilhom suf. Il-ħaddiema kellhom f'rashom li ma' ġenb is-sienja kien hemm il-*Waħx*, bħal *ħares* li kien jobgħod ix-xogħol. Wara grajja l-aktar imħawwda Lazzru tilef kull ma għamel, martu qatgħet id-demm minn sidirha u mietet, u Lazzru spiċċa mgħarraġ fil-ħażżiena tas-sienja bħal ma ried il-*Waħx*.

Baq' ibnu l-kbir Wiġi li żżewweġ lil bint gabillott tal-post u raġa' beda jaħdem l-art bil-ħsieb li xortih kienet tkun aħjar minn dik li sab missieru.

Din ħrafa ħelwa u bnina ta' nies tax-xogħol marbutin ma' l-art u l-ħniena ta' Alla, għax Dora fil-jiem tan-niket dejjem kienet titlob lill-Madonna ta' Pinu mdendla fuq is-sodda u mietet bix-xewqa li tmur Għawdex darb'ohra u tixgħel xemgħa lill-Madonna.

Nifirħu lis-sur Laurent Ropa, għad li ma nafuħx, u nitolbuh ikompli jikteb fuq il-Maltin u fuq l-imġieba tagħhom barra minn Malta.

T. Z.

KOTBA LI BAGĤTULNA

A.M.G.—*Tagħlim żgħir ieħor fuk il-Cotba tal-Bibbja*—in-Numri 1, 2, 3.

L-Annali tal-Propaganda tal-Fidi—Nru. 76.

Direttur : Mons. Dun KARM PSAILA

Hlas 1/6 fis-sena. Ktieb wiehed -/6

**Kull xorta ta' kitba, hlas, jew
hwejjeġ ohra li ghandhom x'jaqsmu
mal-MALTI, jinbaghtu lil F. S. Ca-
ruana, "Empire Press" — Valletta.**